



**MALTA**

**Fil-Qorti tal-Maġistrati (Malta)  
Maġistrat  
Dr. Gabriella Vella B.A., LL.D.**

**Rikors Nru. 420/14VG**

**Fl-Atti ta' l-Ittra Numru 4021/14**

**Kummissarju ta' l-Artijiet**

**Vs**

**Darren (Darren George) Micallef**

**Illum 11 ta' Ottubru 2021**

**Il-Qorti,**

Rat ir-Rikors ipprezentat minn Darren (Darren George) Micallef fit-18 ta' Diċembru 2014 permezz ta' liema jitlob li l-Qorti tiddikjara li l-ammont pretiż mill-Kummissarju ta' l-Artijiet permezz ta' l-Ittra Uffiċjali bin-Numru 4021/14 ai termini ta' l-Artikolu 466 tal-Kap.12 tal-Liġijiet ta' Malta, ossia l-ammont komplessiv ta' tlett elef sitt mija wiehed u disghin Euro u tlieta u sittin ċenteżmu (€3,691.63) rappreżentanti arretrati ta' kera għall-perijodi mit-30 ta' Jannar 2011 sad-29 ta' Jannar 2015 għall-lokazzjoni tal-fond Nru. 155, Triq il-Lvant, Valletta, ma huwiex dovut;

Rat id-dokumenti annessi mar-Rikors promotur a fol. 2 sa' 4 tal-proċess;

Rat ir-Risposta tal-Kummissarju ta' l-Artijiet permezz ta' liema jopponi għat-talba tar-Rikorrent u jitlob li l-istess tiġi miċhuda, bl-ispejjeż kontra tiegħu, stane li r-Rikorrent waqaf iħallas il-kera dovuta f'daqqa fis-sena 2011 u dana mingħajr ebda raġuni valida fil-Liġi, mingħajr ma qatt gie awtorizzat jagħmel dan u mingħajr qatt ma gie rilaxxat mill-obbligazzjonijiet tiegħu skond il-kuntratt ta' kera bejnu u l-Kummissarju ta' l-Artijiet. Għalkemm ir-Rikorrent informa lill-Kummissarju ta' l-Artijiet li huwa xtaq jittermina l-kirja in kwistjoni unilateralment u mingħajr ebda raġuni, din it-talba qatt ma ntlagħget mill-Kummissarju ta' l-Artijiet u lanqas ma qatt ġew ritornati ċ-ċwieviet lid-Dipartiment ta' l-Artijiet u għalhekk il-pussess fiżiku tal-fond fil-fatt għadu (għall-inqas saż-żmien tal-prezentata tar-Risposta) f'idejn ir-Rikorrent. Il-ftehim ta' lokazzjoni ma jipprovdi edba jedd lir-Rikorrent qua inkwilin li jittermina l-kirja unilateralment u għalhekk il-kirja għadha u tibqa' in vigore sakemm jiġi fi tmiemu l-perijodu *di fermo* miftiehem bejn il-partijiet mingħajr preġudizzju għal dak provdut fil-klawsola numru 12 ta' l-istess ftehim. Għaldaqstant l-ammont ta' €3,691.63 pretiż mill-Kummissarju ta' l-Artijiet rappreżentanti kera għall-fond Nru. 155, Triq il-Lvant, Valletta, għall-perijodi mit-30 ta' Jannar 2011 sad-29 ta' Jannar 2015, huwa dovut u dana in vista tal-prinċipju *pacta sunt servanda*;

Rat id-dokument, ossia l-kuntratt ta' lokazzjoni datat 31 ta' Lulju 2007, anness mar-Risposta tal-Kummissarju ta' l-Artijiet a fol. 11 sa' 16 tal-proċess;

Semgħet ix-xhieda tar-Rikorrent mogħtija waqt is-seduta tal-5 ta' Mejju 2016<sup>1</sup> u x-xhieda ta' Paul Demajo Albanese<sup>2</sup>, in rappreżentanza tad-Dipartiment tal-Kummerċ, u tal-Perit Anton Zammit<sup>3</sup> mogħtija waqt is-seduta tas-16 ta' Ġunju 2016 u rat id-dokument, ossia pjanta, esebita mill-Perit Anton Zammit markata Dok. "AZ1" a fol. 32 tal-proċess, semgħet ix-xhieda ta' Oliver Magro<sup>4</sup>, in rappreżentanza tal-Planning Authority, u ta' Karl Borg<sup>5</sup>, in rappreżentanza tal-Kummissarju ta' l-Artijiet, mogħtija waqt is-seduta ta' l-10 ta' Ottubru 2016, rat id-dokumenti esebiti mir-Rikorrent permezz ta' Nota ppreżentata fil-1 ta' Novembru 2016 a fol 49 sa' 54 tal-proċess, rat l-affidavit ta' Peter Mamo, Kummissarju ta' l-Artijiet, esebit mill-Kummissarju ta' l-Artijiet permezz ta' Nota ppreżentata fil-21 ta' Novembru 2016 a fol. 56 u 57 tal-proċess u semgħet ix-xhieda in kontro-eżami ta' Peter Mamo mogħtija waqt is-seduta tas-6 ta' Frar 2017 a fol. 59 u 60 tal-proċess;

Semgħet is-sottomissjonijiet orali da parte tad-difensuri tal-partijiet kontendenti;

Rat l-atti kollha tal-kawża;

### **Ikkunsidrat:**

Bil-proċeduri odjerni, istitwiti ai termini ta' l-Artikolu 466(2) tal-Kap.12 tal-Liġijiet ta' Malta, ir-Rikorrent jopponi s-sejha għall-hlas da parte tal-Kummissarju ta' l-Artijiet, avvanzata peremzz ta' l-Ittra Uffiċjali bin-Numru 4021/14 ai termini ta' l-Artikolu 466 tal-Kap.12 tal-Liġijiet ta' Malta, tas-somma ta' €3,691.63 rappreżentanti kera għall-lokazzjoni tal-fond Nru. 155, Triq il-Lvant, Valletta, għall-perijodi mit-30 ta' Jannar 2011 sad-29 ta' Jannar 2015, u jitlob li l-Qorti tiddikjara li dan l-ammont ma huwiex minnu dovut lill-Kummissarju ta' l-Artijiet.

Fir-Rikors promotur ir-Rikorrent jikkontendi li dan l-ammont ma huwiex minnu dovut lill-Kummissarju ta' l-Artijiet peress illi permezz ta' żewġ ittri datati 20 ta' Frar 2012<sup>6</sup> u 6 ta' Awwissu 2014<sup>7</sup>, talab lill-Kummissarju sabiex il-kirja in kwistjoni tiġi terminata u anke offra li jrodd lura l-pussess ta' l-imsemmi fond, iżda baqa' bla risposta. It-talba għat-terminazzjoni tal-kirja imsemmija reġgħet saret wara li r-Rikorrent gie notifikat bl-Ittra Uffiċjali mertu ta' dawn il-proċeduri, iżda mill-ġdid baqa' bla risposta.

Il-Kummissarju ta' l-Artijiet da parte tiegħu jopponi għat-talba tar-Rikorrent avvanzata b'dawn il-proċeduri u jitlob li l-istess tiġi miċhuda stante li r-Rikorrent waqaf iħallas il-kera dovuta f'daqqa fis-sena 2011 u dana mingħajr ebda raġuni valida fil-Liġi, mingħajr ma qatt gie awtorizzat jagħmel dan u mingħajr qatt ma gie rilaxxat mill-obbligazzjonijiet tiegħu skond il-kuntratt ta' kera in kwistjoni. Għalkemm ir-Rikorrent informa lill-Kummissarju ta' l-Artijiet li huwa xtaq jittermina l-kirja in kwistjoni unilateralment u mingħajr ebda raġuni, din it-talba qatt ma ntlagħhet mill-Kummissarju ta' l-Artijiet u lanqas ma qatt ġew ritornati ċ-ċwieviet lid-Dipartiment ta' l-Artijiet u għalhekk il-pussess fiżiku tal-fond fil-fatt għadu (għall-inqas saż-żmien tal-preżentata tar-Risposta tal-Kummissarju ta' l-Artijiet) f'idejn ir-Rikorrent. Il-ftehim ta' lokazzjoni ma jipprovdi edba jedd lir-Rikorrent qua inkwilin li jittermina l-kirja unilateralment u għalhekk il-kirja għadha u tibqa' in vigore sakemm jiġi fi

<sup>1</sup> Fol. 26 sa' 30 tal-proċess.

<sup>2</sup> Fol. 35A sa' 35C tal-proċess.

<sup>3</sup> Fol. 35D sa' 35F tal-proċess.

<sup>4</sup> Fol. 43 sa' 45 tal-proċess.

<sup>5</sup> Fol. 46 sa' 48 tal-proċess.

<sup>6</sup> Fol. 3 tal-proċess.

<sup>7</sup> Fol. 2 tal-proċess.

tmiemu l-perijodu *di fermo* miftiehem bejn il-partijiet minghajr preġudizzju għal dak provdut fil-klawsola numru 12 ta' l-istess ftehim. Għaldaqstant l-ammont pretiż huwa dovut in vista tal-prinċipju *pacta sunt servanda*.

Fix-xhieda li ta waqt is-seduta tal-5 ta' Mejju 2016<sup>8</sup>, ir-Rikorrent iddikjara li r-raġuni għalfejn talab għat-terminazzjoni tal-kira tal-fond Nru. 155, Triq il-Lvant, Valletta, hija li l-imsemmi fond ma setgħax jintuża bħala ħanut, li kien l-iskop li għalih gie mikri. Ir-Rikorrent iddikjara li *jiena kont l-uniku bidder meta bbidjajt jien* (u dana billi essendo proprjetà tal-Gvern saret sejha pubblika għall-kirja ta' l-imsemmi fond). *L-offerta tiegħi kienet pjuttost inqas mill-kuntratt li konna ffirmajna, kont ġejt ikkuntattjat mid-dipartiment biex ngħolli l-offerta tiegħi għax id-dipartiment ġab l-argument li hemmhekk huwa ħanut u jiswa aktar. Jiena qgħadt fuq il-kelma tad-dipartiment li hemmhekk huwa ħanut u mmitajt il-prezz li tani hu. Ersaġna għall-kuntratt fit-30 ta' Lulju 2007 u hemmhekk speċifikatament jiena staqsejt għall-kopja tat-trading licence. Ir-rappreżentanti tad-dipartiment irreferewni biex immur it-trade u niċċekkja hemmhekk. ... Ovvjament il-kuntratt kont già ffirmajtu jiena. Meta mort it-trade huma talbuni d-dokumenti kollha biex huma jkunu jistgħu jagħtuni l-informazzjoni, pprezentajtilhom il-kuntratt li kelli mal-Lands Department u t-Trade Department qalli li dakinhar ma kien hemm l-ebda trade license, anzi zied iġhidli ukoll illi kemm kien ilu ħa over hu, it-trade license, u dan kien bejn wieħed u ieħor l-2002, xi ħames snin qabel ma jiena ffirmajt il-kuntratt, qatt ma kien hemm trade license qatt fuq dan l-imsemmi ħanut mid-dipartiment. ... wara din l-aħbar jiena kellimt diversi periti u skond l-istandards tal-licenzja qatt ma setgħet toħroġ għaliex biex toħroġ trade license ried ikollok permess ta' ħanut mill-MEPA. Permess ta' ħanut irid ikollok toilet u dawn qed nitkellmu fuq seven (7) square meters. Issa minn seven (7) square meters tnaqqas toilet, spazju mhux jibqalek kwazi xejn. Minn naħa l-oħra wkoll, u huwa importanti li nsemmuh dan il-punt, jekk minn seven (7) square meters, ħa nneħħu l-ispażju tat-toilet, jekk inkun ser nimpjega lil xi ħadd inkun qed nikser liġi oħra li hija l-liġi fuq is-saħħa u s-sigurtà fuq il-post tax-xogħol il-44 ta' 200 fejn jiena bħala employer inkun qed nipprovdni ħdax-il metru kubu lil persuna biex inkun nista' nimpjegah fil-post. Jiġifieri dak huwa l-qies minimu li bniedem jista' jopera b'dak il-post allura minn seven (7) square meters tnaqqas it-toilet u tnaqqas l-għamara mija fil-mija ma jibqax ħdax-il metru kwadru. Imbagħad jekk ma nagħmilx it-toilet ma joħroġx il-permess tal-ħanut, jekk nagħmel it-toilet imbagħad xorta kolloxx ma' kolloxx. ... wara dawn il-pariri tal-periti, jiena tkellimt mad-Dipartiment ta' l-Artijiet ukoll biex nara jekk hemmx xi spazju fil-viċinanza biex inkun nista' nottjeni l-permess, spazju fil-viċinanza qaluli m'għandhomx, allura ma kellix alternattiva oħra ħlief li nikteb fejn ktibt lid-dipartiment li m'għadnix interessat fil-kirja. Ta' din l-ittra ta' Frar 2012 jiena rċevejt acknowledgement però ma rċevejt l-ebda risposta mingħand id-dipartiment. ... Tweġiba dakinhar ma kelli xejn u wara li għadda ċertu żmien imbagħad erġajt ktibt fl-2014, għax sadanittant id-dipartiment baqa' joħroġli il-kontijiet, b'ittra reġistrata u t-tweġiba tad-Dipartiment ta' l-Artijiet għall-ittra reġistrata li kont bgħatt jiena hija din is-sitwazzjoni li qegħdin fiha. Ir-Rikorrent zied jgħid illi fil-kuntratt stess fuq klawsola 12.4 tal-kuntratt li ffirmajt jiena, tgħidlek b'mod ċar li d-dipartiment huwa obbligat li kif il-kerrej jinfurmah li m'għadux interessat fil-kirja, id-dipartiment b'mod immedjat irid joħroġ sejha għall-offerti biex isib kerrej alternattiv u d-dipartiment mill-2012 sa' llum li għaddejjin b'din il-kawża għadu m'għamel xejn b'dawn l-affarijiet.*

In kontro-eżami għall-mistoqsija qabel ma dħalt għaliha din it-tender kont ikkonsultajt ma' xi perit jew ma' xi ħadd li jifhem fil-valutazzjonijiet biex tiffissa ammont li kien jikkostitwixxi fair value oġġettiv biex titfa' l-offerta tiegħek? ir-Rikorrent wieġeb kont qed nikkonsulta ma' dipartiment tal-Gvern u ppretendejt li dipartiment tal-Gvern l-Avviż li

<sup>8</sup> Fol. 26 sa' 30 tal-proċess.

*għamel ikun korrett u rriżulta li mhux korrett għax jiena krejt ħanut mentri fir-realtà mhux ħanut imma hija spazju vojta. ... L-offerta li tajt jiena tfajtha mill-kalkulazzjonijiet li għamilt jiena, biss il-prezz li staqsieni d-Dipartiment ta' l-Artijiet dejjem kwota l-kwotazzjonijiet li kellu hu, il-valuations, skond kliemek, li kellu hu minn nies esperti li hemmhekk kien jiswa aktar għax kien ħanut. Ir-Rikorrent zied jgħid li jiena bqajt fuq l-informazzjoni li suppost kienet korretta tad-dipartiment illi hemmhekk huwa ħanut, ma jidhirlix li fis-sitwazzjoni li qed nitkellem ma' dipartiment tal-Gvern għandi niddubita minn dipartiment tal-Gvern, lanqas kwazi kwazi meta nkun qed nitkellem ma' negozjant ieħor ma niddubita jekk qed igħidli ħanut hu ser jagħtini ħanut, jekk qed jagħtini ħanut qed jagħtini ħanut. ... Jekk qed nitkellem ma' dipartiment tal-Gvern nippretendi li m'hemmx fejn tasal iktar jekk qed igħid li ser jagħtik ħanut, jagħtik ħanut mhux jagħti kamra. ... Kont naf li l-kejl tal-fond huwa seba' (7) metri kwadri u naf ukoll li jekk il-post kien ikollu permess antik li huwa kummerċjali dak il-permess jista' jibqa' validu u dik kienet ir-raġuni li jiena staqsejt waqt il-kuntratt għall-kopja tal-permess. ... Mat-trade ccekkjajt imma qalu li ma riedux jagħtuni informazzjoni qabel ma jiena nagħmel il-kuntratt, proprjament it-trade ma setgħux u d-Dipartiment ta' l-Artijiet ma riedx jagħtini l-informazzjoni qabel nagħmel il-kuntratt, id-dipartiment tat-trade ma setgħax jagħtini informazzjoni ovvjament minħabba data protection qabel nagħmel il-kuntratt.*

In sostenn tal-posizzjoni tiegħu, ir-Rikorrent ressaq bħala xhud lill-Perit Anton Zammit<sup>9</sup> illi ddikjara li s-Sur Micallef ħa tender mingħand il-Government Property Division. Is-sit jikkonsisti f'post żgħir ħafna li qiegħed wara Victoria Gate ġo nofs it-taraġ kif tidhol on the left. L-istruzzjoni kienet hekk nistgħux nagħmlu uzu minnu b'mod kummerċjali. ... Il-fond huwa fond żgħir ħafna, huwa seba' metri kwadri, wisu qisu fih 2.1 meters by 3 meters, huwa kwadru u għandu żewġ fethiet fil-ġnub u huwa bażikament fond żgħir ħafna sular wieħed ta' seven square meters li kif għedt jinsab f'Victoria Gate f'nofs it-taraġ. Mistoqsi dwar x'tip ta' facilitajiet għandu jkollu ħanut, il-Perit Zammit wieġeb bażikament ikollok requirement waħda minnhom ta' sales area, ikollok requirement oħra ta' sanitary facilities u mhux bilfors storage għax storage jista' jkun off site skond l-individwu xi jrid jbiegħ. Fir-rigward ta' tali facilitajiet fil-fond in kwistjoni l-Perit Zammit iddikjara dan il-fond kull ma hu kamra mhux konvertita u meta jiena ppruwajt nara jekk jidholx sodisfacenti sales area u sanitary facilities, sfortunatament ma jidholx. ... Fittixt biex nara jekk hemmx permessi tal-MEPA li għadhom ħajjin, ħa ngħid hekk, għax jekk bniedem kellu trade licence u waqaf jopera u jkunu għaddew numru ta' snin, il-MEPA tkun trid li jerga' jibda l-proċess mill-ġdid. Jiġifieri se mai dan kien każ li wieħed ried jerga' jibda mill-ġdid u ma komplejniex għax il-fond tant hu żgħir li waqafna hemmhekk. .... Sakemm ma jiddeċidix li jagħmel a public facility bħala toilet u jikrih għan-nies għax dak biss jidhol.

A bażi ta' dan, ir-Rikorrent, fis-sottomissjonijiet orali, issottometta li l-kunsens tiegħu għall-kuntratt ta' lokazzjoni tal-fond Nru. 155, Triq il-Lvant, Valletta, kien vizzjat u kien għalhekk li talab it-terminazzjoni ta' l-istess ftehim u huwa għalhekk li skontu l-kera pretiża mill-Kummissarju ta' l-Artijiet ma hijiex minnu dovuta.

Jekk verament din kienet il-posizzjoni tar-Rikorrent - u hawn il-Qorti qed tgħid "jekk" għar-raġuni li fix-xhieda in eżami r-Rikorrent iddikjara wara dawn il-pariri tal-periti, jiena tkellimt mad-Dipartiment ta' l-Artijiet ukoll biex nara jekk hemmx xi spazju fil-viċinanzi biex inkun nista' nnottjeni l-permess, spazju fil-viċinanzi qaluli m'għandhomx, allura ma kellix alternattiva oħra ħlief li nikteb fejn ktibt lid-dipartiment li m'għadnix interessat fil-kirja u mill-provi jirriżulta li huwa għażel li jrid jitermina l-kirja fi Frar 2012, jiġifieri diversi snin wara l-bidu fis-seħħ tal-lokazzjoni in kwistjoni - posizzjoni fis-sens li l-kunsens tiegħu kien vizzjat għaliex kien indott jaħseb li kien qed jikri ħanut meta bħala fatt kull ma kera

<sup>9</sup> Xhieda mogħtija waqt is-seduta tas-16 ta' Ġunju 2016, fol. 35D sa' 35F tal-proċess.

kien fi kliemu stess *spazju vojt* li ma setgħetx jintuża bħala hanut, ir-rimedju li kellu disponibbli għalih ma kenix li jitlob it-terminazzjoni bonarja tal-fond u jibqa' jżomm iċ-ċavetta tal-fond mingħajr ma jhallas il-kera għaliex baqa' bla risposta mingħand il-Kummissarju ta' l-Artijiet. Li Kellu jagħmel ir-Rikorrent f'tali ċirkostanzi kien li se mai jistitwixxi proċeduri ġudizzjarji għax-xoljiment tal-kuntratt, u dana iktar u iktar meta il-Kummissarju ta' l-Artijiet ma rrispondiex għat-talba tiegħu biex il-kuntratt jiġi terminat bonarjament.

F'tali rigward il-Qorti tagħmel referenza għas-sentenza fl-ismijiet **Ian Busuttil et v. Carmen Taliana, Ċitaz. Nru. 1601/00** deċiża mill-Prim' Awla tal-Qorti Ċivili fis-6 ta' Diċembru 2002 u kkonfermata mill-Qorti ta' l-Appell fis-16 ta' Frar 2004, fejn il-Prim' Awla tal-Qorti Ċivili osservat illi: *issa l-artikolu 974 tal-Kap.16 jipprova: "Jekk il-kunsens ikun ġie mogħti bi żball, jew meħud bi vjolenza, jew b'egħmil doluz, ma jkunx jiswa". Dwar dan l-artikolu, din il-Qorti kienet qalet fis-sentenza tagħha fl-ismijiet "Joseph Gatt v. Joseph Galea" deċiża fit-22 ta' Marzu 1965 (Vol. XLIX.ii.826): "Kif ġie drabi oħra deċiż mill-Qrati tagħna, il-kliem "ma jkunx jiswa' f'dan l-artikolu m'għandhomx l-istess sinifikat tal-kliem "ikun null". **Jekk il-kunsens ikun vizzjat a termini ta' l-imsemmi artikolu l-att ikun invalidu imma mhux anki null. Jekk hemm vizzju tal-kunsens, bħala konsegwenza jkun vizzjat il-kuntratt bażat fuq dak il-kunsens, u l-vizzju jagħti lok għal azzjoni ta' nullità, li in segwitu għaliha l-kuntratt għandu jaqa'. Però l-kuntratt ma jkunx ineżistenti imma biss annullabbli, għaliex l-izball, il-vjolenza u l-għemil doluz, ma jimpedux l-eżistenza tal-kunsens. Mentri l-att null ma eżista qatt, l-att annullabbli iseħħ sakemm ma jiġix imħassar<sup>10</sup>.***

Fid-dawl ta' dan jirrizulta li ladarba r-Rikorrent ma aġixxiex bil-mod opportun fid-dawl ta' l-allegat vizzju tal-kunsens tiegħu, l-ftehim milhuq mal-Kummissarju ta' l-Artijiet għall-kiri tal-fond Nru. 155, Triq il-Lvant, Valletta, baqa' fis-seħħ u vinkolanti u r-Rikorrent baqa' marbut bl-obbligazzjonijiet minnu assunti verso l-Kummissarju ta' l-Artijiet, inkluż l-obbligazzjoni tal-ħlas tal-kera pattwita.

Anke jekk kellu jiġi kkunsidrat li l-iskop ewlieni li għalih inkera l-fond Nru. 155, Triq il-Lvant, Valletta, ġie nieqes, ossia li skond ir-Rikorrent dan ma setgħax jintuża bħala hanut, xorta waħda r-Rikorrent ma kienx ġuridikament korrett f'li jillimita ruħu li jikteb lid-Dipartiment ta' l-Artijiet għal terminazzjoni bonarja tal-kirja u fin-nuqqas ta' risposta da parte tad-Dipartiment jagħżel li ma jhallasx il-kera dovut u fl-istess hin iżomm iċ-ċavetta u b'hekk il-pussess fiziku tal-fond.

In effetti *dato ma non concesso* li l-fond in kwistjoni ma setax jintuża bħala hanut - fatt dan xorta waħda mhux finalment determinat peress illi mix-xhieda ta' Oliver Magro in rappreżentanza tal-Planning Authority u ta' Paul Demajo Albanese in rappreżentanza tad-Dipartiment tal-Kummerċ, irrizulta li r-Rikorrent qatt ipprova japplika għall-permess mal-Planning Authority u konsegwentement/jew għal licenzja mad-Dipartiment tat-Trade - ir-rimedju li kellu r-Rikorrent kien, hawn ukoll, li jagħmel talba ġudizzjarja għax-xoljiment tal-kirja, talba li però għal raġunijiet li jafu huwa biss ir-Rikorrent baqa' qatt ma għamel, anke wara li ra li l-Kummissarju ta' l-Artijiet ma kienx qed jilqa' t-talba tiegħu għat-terminazzjoni bonarja tal-lokazzjoni.

Fir-rigward issir referenza għal dak osservat mill-Qorti ta' l-Appell fis-sentenza fl-ismijiet **Amabile Azzopardi et v. Joseph Gatt et, Appell Ċivili 199/00** deċiża fl-4 ta' Novembru 2005, fejn ingħad illi *l-istitut ta' lokazzjoni kif regolat bl-artikoli rilevanti tal-*

---

<sup>10</sup> Enfasi ta' din il-Qorti.

Kodiċi Ċivili jikkontempla diversi ċirkostanzil li jwasslu għar-rexissjoni ta' kuntratt ta' kera. Dan sew meta tavvera ruħha r-raġuni għal tali terminazzjoni li tkun espressament kontemplata fl-iskrittura, kif ukoll meta tavvera ruħha xi ċirkostanza oħra anke jekk l-iskrittura tal-lokazzjoni ma tkunx stipulat espressament għar-rexissjoni f'dak il-każ. Huwa minnu li l-liġi ma tikkontemplax il-possibilità ta' rexissjoni ta' lokazzjoni kemm-il darba ma jhorigux permessi, biss kirja hi ja kuntratt u bħala tali dak il-kuntratt huwa wkoll regolat bil-prinċipji ġenerali tal-kuntratti. Issa fil-każ in eżami jirriżulta ampjament, kif diġà ġie osservat, li l-kirja kienet ikkuntrattata speċifikament għall-skopijiet kummerċjali. **Jsegwi li jekk ġie nieqes l-iskop ewlieni tal-kirja billi ma ħarġux il-permessi meħtieġa, l-inkwilin kellu kull dritt li jittermina l-lokazzjoni, kif effettivament għamel<sup>11</sup>.**

Il-Qorti tagħmel referenza wkoll għas-sentenza fl-ismijiet **Victor Balzan noe v. Kevin Sammut et, Ċitaz. Nru. 637/95** deciża mill-Prim' Awla tal-Qorti Ċivili fit-8 ta' Mejju 2003, fejn b'referenza għal eċċezzjoni tal-konvenut Sammut marbuta mal-fatt li fuq il-fond lokat ma setgħux jinharġu permessi, il-Qorti osservat illi **persuna li tiegħu oġġett li, skond hi, ma jkunx ta' kwalità tajba jew fornit bl-aċċessorji kollha, ma tistax iżomm l-oġġett, tagħmel użu minnu, u tilmenta minnu biss meta s-sid jitlob il-ħlas. Dan hu prinċipju enunċjat f'każ ta' bejgħ u appalt u għandu japplika b'mod ġenerali<sup>12</sup>** (ara "Calleja v. Sciortino" deciża mill-Onorabbli Qorti ta' l-Appell (Sede Inferjuri) fit-30 ta' Novembru 1971 u "Micallef et v. Sullivan" deciża mill-istess Onorabbli Qorti fit-22 ta' Novembru 2002). Persuna li mhix sodisfatta bis-servizz mogħti jew bl-oġġett mixtri jew maħluq, ma tistax tibqa' żżomm u tagħmel użu mill-oġġett u ma tilmentax qabel ma dak li jkun ipprova l-oġġett jew is-servizz ifittex għall-ħlas lilu dovut. **Il-liġi tipproteġi d-drittijiet tal-konsumatur, iżda dak li jkun malli jinduna b'xi difett jew nuqqas, għandu jfittex għar-rimedji li tagħtih il-liġi<sup>13</sup>.**

Ladarba dan ir-Rikorrent ma għamlux, il-kuntratt ta' lokazzjoni baqa' fis-seħħ u hu baqa' marbut bl-obbligi nascenti mill-imsemmi kuntratt, inkluż l-obbligazzjoni tal-ħlas tal-kera pattwita.

Ir-Rikorrent donnu jagħti x'tifhem li l-fond in kwistjoni ma kienx qed jintuża minnu għax, kif iktar 'l fuq osservat, skontu ma setgħax jintuża bħala ħanut. *Dato ma non concesso* li l-fond ma kienx qed jinfetaħ u b'hekk ma kienx qed jiġi utilizzat, lanqas bħala ħanut, xorta jibqa' l-fatt li r-Rikorrent żamm iċ-ċavetta u għaldaqstant il-pussess fiżiku ta' l-istess fond, bil-konsegwenza għalhekk li huwa baqa' marbut bl-obbligu li jħallas il-kera dovut tul il-perijodu kollu mertu ta' dawn il-proċeduri, ossia mit-30 ta' Jannar 2011 sad-29 ta' Jannar 2015. In effetti huwa prinċipju assodat fis-sistema ġuridika nostrali li inkwilin ikun xorta waħda tenut iħallas il-kera pattwita lis-sid waqt id-durata tal-lokazzjoni anke jekk ma jkunx qed jokkupa fiżikament il-fond mikri lilu. Ma huwiex biżżejjed li l-inkwilin jawtorizza lis-sid li jieħu l-post lura sabiex itemm il-lokazzjoni. Fin-nuqqas ta' stipulazzjoni espressa li kienet tintitola lill-inkwilin li jittermina l-lokazzjoni unilateralment, huwa biss il-ftehim bejn il-partijiet li jista' jġib miegħu t-terminazzjoni tal-lokazzjoni. Fin-nuqqas ta' tali ftehim il-lokazzjoni tibqa' għaddejja bl-obbligi relattivi tagħha, inkluż għalhekk il-ħlas tal-kera pattwita<sup>14</sup>.

Fix-xhieda tiegħu r-Rikorrent jikkontendi li l-ftehim milhuq mal-Kummissarju ta' l-Artijiet, senjatament il-klawsola 12.4 tal-ftehim, jipprovdi li jekk l-inkwilin jinforma lill-Kummissarju ta' l-Artijiet li jrid jittermina l-kirja għax ma għadux interessat fih, il-

<sup>11</sup> Enfasi ta' din il-Qorti.

<sup>12</sup> Enfasi ta' din il-Qorti.

<sup>13</sup> Enfasi ta' din il-Qorti.

<sup>14</sup> Paul Borg pro et noe v. Michael Stivala, Appell Nru. 1322/97 deciża mill-Qorti ta' l-Appell fil-5 ta' Ottubru 2001.

Kummissarju ghandu b'mod immedjat johroġ sejha għall-offerti biex isib kerrej alternattiv, haġa però li, jsostni r-Rikorrent, id-Dipartiment u l-Kummissarju ta' l-Artijiet baqghu ma għamlux f'dan il-każ. Konsegwentement jikkontendi li l-kera għall-perijodi pretiżi mill-Kummissarju ta' l-Artijiet ma hijiex dovuta minhabba l-inazzjoni da parte tal-Kummissarju wara li hu infurmah li ma kienx iktar interessat f'li jkompli jikri l-fond Nru. 155, Triq il-Lvant, Valletta.

Il-klawsola 12.4 tal-ftehim ta' lokazzjoni milhuq bejn ir-Rikorrent u l-Kummissarju ta' l-Artijiet<sup>15</sup>, tipprovdi li *meta l-kirja tiġi mitmuma skond il-klawsoli 12.1 u 12.2, il-kerrej ikollu jibqa' jhallas il-kera għall-bqija taż-żmien li jkun fadal tal-kirja jew sad-data li fiha jinkera l-fond, liema jkun l-ewwel. Il-Gvern jintrabat li jieħu l-passi meħtieġa għall-kiri mill-ġdid tal-fond bl-inqas dewmien li jista'. Barra minn hekk, il-kerrej ikun obligat iħallas id-differenza bejn il-kera li kien qiegħed iħallas u l-kera li bih ikun inkera mill-ġdid il-fond, meta dan il-kera jkun inqas milli kien qabel, għaž-żmien li jkun fadal tal-kirja.*

Mid-diċitura ta' din il-klawsola huwa evidenti li dak fiha provdut huwa marbut ma' żewġ istanzi partikolari - senjatament dak indikati fil-klawsoli 12.1 u 12.2 - u mhux biss u/jew neċessarjament mat-turija tax-xewqa ta' l-inkwilin li jittermina l-kirja in kwistjoni.

Il-klawsoli 12.1 u 12.2 jipprovdu rispettivament li: *Il-kirja tista' tintemm 'ipso facto', f'każ li jiġi stabbilit illi l-kerrej, jew persuna oħra li tkun qed tmexxi l-fond, ikun jew ikunu bieġhu mill-fond, imqar ogġett wieħed biss bi prezz għola minn dak li fiż-żmien tal-bejgħ ikun stabbilit mir-Regolamenti li jiffissaw il-prezzjonijiet u B'żieda mad-drittijiet l-oħra li għandu l-Gvern skond xi waħda mill-Kundizzjonijiet ta' hawnhekk, il-Gvern ikollu l-jedd li jtemm din il-kirja jekk il-kerrej jagħmel xi haġa bi ksur jew jonqos li jagħmel xi waħda mid-disposizzjonijiet ta' kull waħda mill-kundizzjonijiet ta' hawn fuq jew ta' kull kundizzjoni oħra li huwa ntrabat li josserva, u f'kull każ, il-kirja tintemm malli, jew minn dik id-data, kif jiddikjara l-Kummissarju ta' l-Artijiet jew xi haddieħor għalih, ukoll b'mezz ta' ittra u mingħajr il-ħtieġa ta' att ġudizzjarju.*

Huwa evidenti li dawn il-klawsoli jirreferu għal nuqqas u/jew inadempjenza da parte ta' l-inkwilin u mhux għal meta l-inkwilin unilateralment jitlob it-terminazzjoni tal-kirja għax ma għadux interessat fiha, hekk kif ġara fil-każ in eżami. Bħala fatt il-kuntratt ta' lokazzjoni bejn ir-Rikorrent u l-Kummissarju ta' l-Artijiet relativ għall-kirja tal-fond Nru. 155, Triq il-Lvant, Valletta, huwa totalment sieket fir-rigward ta' terminazzjoni unilaterali da parte ta' l-inkwilin, partikolarment meta din it-terminazzjoni tintalab mingħajr raġuni apparenti diversi snin wara il-bidu fis-seħħ ta' l-istess.

In effetti mit-30 ta' Lulju 2007, ir-Rikorrent talab għat-terminazzjoni tal-lokazzjoni - mingħajr ma ta l-ebda raġuni għalfejn - fl-20 ta' Frar 2012, b'ittra ta' l-istess data<sup>16</sup> fejn għarraf lill-Kummissarju ta' l-Artijiet li *I would like to stop the rent with immediate effect. Please advice way forward*, u mill-ġdid iktar minn sentejn wara, b'ittra datata 6 ta' Awwissu 2014<sup>17</sup>, fejn qal *reference is made to your invoices for the rent of the above mentioned property. Kindly note that I have sent a letter requesting to discontinue the rent in 2012, but I had not heard from your end in this regards. ... Kindly work out the rent as at the date of my request to discontinue renting property so I can settle accordingly.*

Fid-dawl ta' dan kollu għalhekk ir-Rikorrent qajla jista' jinwoka a favur tiegħu l-klawsola 12.4 bħala ġustifikazzjoni li l-kera pretiża mill-Kummissarju ta' l-Artijiet bl-Ittra Uffiċjali mertu ta' dawn il-proċeduri, ma hijiex dovuta. Apparte minhekk il-kondizzjoni stipulata fil-

<sup>15</sup> Fol. 11 sa' 16 tal-proċess.

<sup>16</sup> Fol. 3 tal-proċess.

<sup>17</sup> Fol. 2 tal-proċess.

klawsola 12.2 (il-klawsola 12.1 ma tapplikax fil-kuntest tal-fattispecie tal-każ in eżami) hija kondizzjoni risoluttiva li ksur tagħha mhux neċessarjament jissarraff fil-ħall tal-kuntratt, imma l-parti li lejha l-obbligazzjoni ma tkunx giet esegwita tista' tagħzel, f'każ li l-kondizzjoni risoluttiva sseħħ, jew li titlob il-ħall tal-kuntratt jew l-esekuzzjoni ta' l-obbligazzjoni - opzjoni din ta' l-aħħar li giet persegwita mill-Kummissarju ta' l-Artijiet f'dan il-każ. Li dawn huma l-opzjonijiet f'każ ta' kondizzjoni risoluttiva jirriżulta mill-Artikolu 1069(1) tal-Kap.16 tal-Liġijiet ta' Malta li jipprovdi illi: *meta l-kondizzjoni risoluttiva, sew dik magħmula espressament kemm dik li titqies bħala magħmula, tkun għall-każ li fih waħda mill-partijiet tonqos għall-obbligazzjoni tagħha, il-parti li lejha l-obbligazzjoni ma tkunx giet esegwita, tista' tagħzel, jekk il-kondizzjoni sseħħ, jew li titlob il-ħall tal-kuntratt, jew li ġġiegħel lill-parti l-oħra tesgwixxi l-obbligazzjoni, meta dan ikun possibbli.*

In vista ta' dak kollu hawn osservat, il-Qorti hi tal-fehma li r-Rikorrent ma għandu l-ebda raġuni valida fil-Liġi in bażi għal liema ma jhallasx il-kera dovuta għall-lokazzjoni tal-fond Nru. 155, Triq il-Lvant, Valletta, għall-perijodu mit-30 ta' Jannar 2011 sad-29 ta' Jannar 2015. Konsegwentement it-talba minnu avvaznata b'dawn il-proċeduri ma hijiex ġustifikata u b'hekk ma jisthoqqux li tiġi milqugħa.

Għal dawn ir-raġunijiet il-Qorti taqta' u tiddeciedi billi tiċhad it-talba avvanzata mir-Rikorrent bir-Rikors ipprezentat fit-18 ta' Diċembru 2014 u minflok tikkonferma l-kreditu pretiż mill-Kummissarju ta' l-Artijiet bl-Ittra Uffiċjali ai termini ta' l-Artikolu 466 tal-Kap.12 tal-Liġijiet ta' Malta bin-Nmru 4021/14.

L-ispejjeż ta' dawn il-proċeduri huma kollha karigu tar-Rikorrent.

**MAĠISTRAT**

**DEPUTAT REĠISTRATUR**